

राजपुर गाउँपालिका दाङको  
विपद् जोखिम न्यूनीकरण नीति, २०७७

## विषयसूची

१. पृष्ठभूमि .....	१
२. दीर्घकालीन सोच.....	२
३. कार्यक्षेत्र .....	२
४. लक्ष्य .....	२
५. उद्देश्यहरु.....	२
६. मार्गनिर्देशक सिद्धान्त .....	३
७. मुख्य कार्यहरु .....	३
८. सुचकहरु .....	७
९. नीतिगत तथा व्यवस्थापन कार्यढाँचा.....	८
१०. संस्थागत संरचना .....	८
११. लगानी व्यवस्थापन .....	९
१२. नीति कार्यन्वयन तथा पुनरावलोकन .....	१०

## १. पृष्ठभूमि

राजपुर गाउँपालिका दोहोरिरहने बहु-प्रकोपका घटनाहरूबाट उत्पन्न घटनाहरूबाट जोखिममा रहेको छ । विगतमा यस गाउँपालिकामा घटेका घटनाहरूमा अध्ययन गर्दा पत्येक वर्ष डुवान र कटान, आगलागी, सर्पदंश, जस्ता प्रकोपहरूको कारण क्षति तथा नोक्सानी हुने गरेको छ । गाउँपालिकाको भौगोलिक अवस्थिती, मौसमी विषमता तथा जलवायु परिवर्तनका कारण भुकम्प, बाढी, डुवान, चट्याङ, खडेरी, असिना, अतिबृष्टि, अनाबृष्टि, हुरीबतास, शीतलहर, लु, वन डढेलो लगायतका प्रकोपको जोखिम भएको क्षेत्रमा पर्दछ । स्थानीय तथ्यांकको आधारमा आगलागी यस क्षेत्रको प्रमुख प्रकोप रहेको छ ।

नेपाल सरकारले विपद् जोखिम न्यूनीकरण तथा व्यवस्थापनका कार्यहरूलाई योजनाबद्ध र व्यवस्थित गर्न नीतिगत, कानूनी तथा संस्थागत व्यवस्था गरेको छ । यस सन्दर्भमा नेपाल सरकारले विपद् जोखिम न्यूनीकरण तथा व्यवस्थापन ऐन २०७४, विपद् जोखिम न्यूनीकरण तथा व्यवस्थापन नियमावली २०७६, स्थानीय सरकार संचालन ऐन २०७४, विपद् जोखिम न्यूनीकरण राष्ट्रिय नीति २०७५, विपद् जोखिम न्यूनीकरण राष्ट्रिय रणनीतिक कार्ययोजना २०१८-२०३०, विपद् पूर्वतयारी तथा प्रतिकार्य योजना तर्जुमा मार्गदर्शन, २०६७( पहिलो संसोधन २०७६), राष्ट्रिय वातावरण नीति २०७५, राष्ट्रिय जलवायु परिवर्तन नीति २०७६, वातावरण संरक्षण ऐन २०७६, वातावरण संरक्षण नियमावली २०७७ जस्ता महत्वपूर्ण कानूनी व्यवस्था गरेको छ ।

संघिय केन्द्र देखि स्थानीय स्तरसम्म कानून बमोजिम स्थापीत स्थानीयविपद् व्यवस्थापन समितिहरु, विपद् जोखिम न्यूनीकरण तथा व्यवस्थापन ऐन, २०७४ ले व्यवस्था गरे बमोजिम विपद् जोखिम न्यूनीकरण तथा व्यवस्थापन राष्ट्रिय परिषद्, कार्यकारी समित, प्राधिकरण, प्रदेश, जिल्ला तथा स्थानीय तहमा स्थानीय समित रहने व्यवस्था गरेको छ । यसै अनुरूप राजपुर गाउँपालिकाको पनि गाउँपालिका स्तर तथा वडा स्तरमा स्थानीय विपद् जोखिम व्यवस्थापन समित बनिसकेको छ ।

विपद् जोखिम न्यूनीकरणका लागि मुख्य गरि विपद् जोखिम न्यूनीकरण का लागि सेण्डाई कार्यढाँचा २०१५-२०३०, दिगो विकासका लक्ष्यहरु, जलवायु परिवर्तन सम्बन्धि पेरिस सम्झौता लगायतका अन्तराष्ट्रिय सन्धि सम्झौता एवं राष्ट्रिय र स्थानीय आवश्यकताको आधारमा विपद् जोखिम न्यूनीकरण तथा व्यवस्थापनको स्थानीय स्तरमा समेत नीतिको तर्जुमा गर्न आवश्यक भएको छ ।

विपद् जोखिम न्यूनीकरणका लागि विगतमा लागु गरिएका राष्ट्रिय नीति, ऐन, नियमावली, तथा नेपाल सरकारले अन्तराष्ट्रिय स्तरमा गरेका प्रतिवद्धताहरूलाई कार्यान्वयन गर्न पनि यस राजपुर गाउँपालिकाको विपद् जोखिम न्यूनीकरण नीति आवश्यक रहेको छ ।

## २. दीर्घकालीन सोच

विपद्को जोखिमबाट सुरक्षित, जलवायु अनुकूलित तथा उत्थानशील समाजको निर्माण गर्दै दिगो विकासमा योगदान पुऱ्याउने यस नीतिको सोच रहेको छ ।

## ३. कार्यक्षेत्र

यस नीति राजपुर गाउँपालिकामा विपद् जोखिम न्यूनीकरण तथा व्यवस्थापनका क्रियाकलापहरूलाई कार्यान्वयन गरी, विपद्बाट हुनसक्ने जनधन, स्वास्थ्य तथा जीविकोपार्जनका स्रोतहरूका साथै व्यक्ति र समुदायको आर्थिक, सामाजिक, तथा भौतिक पूर्वाधार साथै सांस्कृतिक एवं पर्यावरणीय सम्पदाको जोखिम तथा क्षतिमा उल्लेखनिय कम गर्ने तथा तिनीहरूको उत्थानशीलता बृद्धि गर्न लागु गरिनेछ ।

## ४. लक्ष्य

कुनै पनि प्रकारको विपद्बाट समुदायमा हुने हुने मानवीय, आर्थिक तथा भौतिक क्षति एवं अवरोधहरूलाई कम गर्दै सबै समुदायको उत्थानशीलता बृद्धि गर्नु यस नीतिको लक्ष रहेको छ ।

## ५. उद्देश्यहरू

कुनै पनि प्रकारको विपद्बाट समुदायमा हुने हुने मानवीय, आर्थिक तथा भौतिक क्षतिको उल्लेख्य रूपमा कम गर्नु यस नीतिको प्रमुख उद्देश्य रहेको छ । यस नीतिका अन्य उद्देश्यहरू देहाय बमोजिमका रहेका छन् ।

५.१ समुदायहरूमा विपद् जोखिमको बुझाई अभिवृद्धि गर्ने र समाजका हरेक वर्गमा विपद् जोखिम सम्बन्धी जानकारीको पहुँच सुनिश्चित गर्ने ।

५.२ गाउँपालिकाको नीति तथा कार्यक्रम र आवधिक योजनाहरूमा विपद् जोखिम न्यूनीकरणका क्रियाकलापहरूलाई प्राथमिकताका साथ प्रस्तुत गर्ने ।

५.३ विपद् जोखिम न्यूनीकरणलाई जलवायु परिवर्तन अनुकूलका क्रियाकलापसंग समायोजन गरि विकास प्रक्रियामा मूलप्रवाहीकरण गर्ने ।

५.४ विपद् जोखिम न्यूनीकरणमा सामुदायीक सहभागिता बढाई उत्थानशीलता अभिवृद्धि गर्ने ।

५.५ विपद् व्यवस्थापन सूचना प्रणालीको विकास तथा सुदृढीकरण साथै पूर्व सूचना प्रणालीको सदुपयोग गर्ने ।

५.६ विपद् पश्चात्को पुनर्लाभ, पुनःस्थापा र पुननिर्माण सुनिश्चित गर्ने ।

## ६. मार्गनिर्देशक सिद्धान्त

नेपालको संविधानले निर्दिष्ट गरे बमोजिम विपद् जोखिम न्यूनीकरण, रोकथाम तथा व्यवस्थापनमा संघ, प्रदेश सरकार र गाउँपालिका बीच समन्वय तथा सहकार्यको सिद्धान्तलाई अवलम्बन गर्दै गाउँपालिकाको भूमिका निर्वाहगर्नका लागि यो नीति तयार गरिएको छ । यस नीति तयार गर्दा विपद् जोखिम न्यूनीकरण राष्ट्रिय नीति २०७५, विपद् जोखिम न्यूनीकरण राष्ट्रिय रणनीतिक कार्ययोजना २०१८-२०३०, सेन्डाई कार्यढाचाँ २०१५-२०३० लाई आधार मानेको छ । यो नीति तयार गर्दा निम्न कुराहरुलाई प्राथमिकता दिइएको छ ।

६.१ सामाजिक समावेशीकरण

६.२ बहु-प्रकोप विपद् जोखिम व्यवस्थापन

६.३स्थानीय श्रोत, ज्ञान र सीपको उपयोग

६.४ पुनर्लाभ, पुनः स्थापना र पुनर्निर्माणमा “अभ्र राम्रो र अभ्र बलियो” अवधारणा अवलम्बन गर्ने ।

## ७. मुख्य कार्यहरु

माथि उल्लेख गरिएका उदेश्यहरु प्राप्तिका लागि देहाय बमोजिमका कार्यहरु गरिनेछन् ।

७.१ स्थानीय जोखिमका प्रकार र अवस्था बारे जानकारी तयार गरिनेछ ।

७.२ जनचेतनामूलक सामाग्रीहरु तयारगरीसमुदायमा विपद् सम्बन्धी जानकारी, सचेतना र सिकाई अभिवृद्धि गरिनेछ ।

७.३ स्थानीय विपद् जोखिमहरुको लेखाजोखा गरि सहभागितामूलक जोखिम नक्सांकन कार्य गरिनेछ । यसरी नक्शांकन कार्य गर्दा स्थानीय रुपमा उपलब्ध श्रोतहरुलाई अनिवार्य उल्लेख गरिनेछ ।

७.४ संकटमा रहेका र संकट उन्मुख समुदाय तथा घरधुरी समेतको पहिचान गरि त्यस्ता समुदाय तथा घरधुरीको क्षमता अभिवृद्धि गरिनेछ ।

७.५ स्थानीय विकासका पूर्वाधार, ऐतिहासिक तथा साँस्कृतिक सम्पदामा पर्न सक्ने विपद् जोखिमका प्रभावका सम्बन्धमा विपद् जोखिम लेखाजोखा तथा नक्शांकन गरि आवधिक योजनाहरुमा न्यूनीकरणका लागि प्राथमिकतामा राखिनेछ ।

७.६विपद्बाट स्थानीय समुदायमा पर्न सक्ने जनस्वास्थ्य, पोषणमा पर्न सक्ने सम्भाव्य जोखिम न्यूनीकरण गर्न विपद् जोखिम न्यूनीकरण गरिनेछ ।

७.७विपद् जोखिमको रोकथाम, पूर्वतयारी, खोज तथा उद्धारको लागि स्थानीय विपद् जोखिम व्यवस्थापन समितिको गठन गरिनेछ ।

७.८स्थानीय विपद् जोखिम व्यवस्थापन समितिको क्षमता अभिवृद्धि गर्न तालिम प्रदान गरिनेछ ।

७.९ गाउँपालिकामा विपद् जोखिम न्यूनीकरणका लागि काम गरिरहेका सरकारी निकाय, विकास साभेदार, निजी तथा गैरसरकारी संस्थाहरु तथा अन्य सरोकारवालाहरुको पहिचान गरि सहकार्यलाई प्रोत्साहन गरिनेछ ।

७.१०विपद् जोखिम न्यूनीकरणका लागि सिंचाई, नदी नियन्त्रण, वन व्यवस्थापन, विद्यालय, स्वास्थ्य संस्था, खानेपानी, सरसफाइ लगायतका योजना तर्जुमा, कार्यन्वयन तथा व्यवस्थापनमा उपभोक्ता, सामुदायिक संस्था र समुदायको सहभागिता सुनिश्चित गरिनेछ ।

७.११ राष्ट्रिय भू-उपयोग नीति अनुरूप स्थानीय बहु-प्रकोप जोखिम लेखाजोखाको आधारमा जोखिम संवेदनशील भू-उपयोग योजना तर्जुमा गरी सुरक्षित बस्ती विकास कार्यलाई अगाडी बढाइनेछ । असुरक्षित बस्तीहरुलाई सुरक्षित स्थानमा स्थानान्तरण गरिनेछ ।

७.१२ नयाँ विकास आयोजनाहरु लागू गर्दा बहु-प्रकोप संवेदनशीलताको आधारमा सम्भाव्य जोखिम न्यूनीकरण हुने गरी कार्यन्वयन तथा व्यवस्थापन गरिनेछ ।

७.१३ एकिकृत जलश्रोत व्यवस्थापनको सिद्धान्त अनुरूप नदी व्यवस्थापन तथा अन्तरसम्बन्धलाई सम्बोधन गरिनेछ । यो कार्य गर्दा आवश्यकताअनुसार छिमेकी स्थानीय निकायसंग समन्वय गरिनेछ ।

७.१४ विपद् जोखिम न्यूनीकरणका सबै चरण तथा संरचनामा समावेशी विपद् व्यवस्थापनको अवधारणा अनुरूप महिला, बालबालिका, जेष्ठ नागरिक, अपाङ्गता भएका व्यक्तिहरु, आर्थिक तथा सामाजिक रूपले पछाडी परेका समुदायको पहुँच, प्रतिनिधित्व तथा प्रभावकारी संलग्नता सुनिश्चित गरिनेछ ।

७.१५ विपद्को समयमा र विपद् लगत्तै प्रयोग हुनसक्ने सुरक्षित सार्वजनिक संरचनाहरुको सूची तयार गरि आवश्यक प्रवलीकरण गरि आपतकालीन अवस्थामा उपयोग गर्न मिल्ने बनाइनेछ ।

७.१६ विपद् संवेदनशीलताको अवधारण अनुरूप सार्वजनिक भौतिक संरचनाहरुमा सबै नागरिकको पहुँच सुरक्षित रहने गरि निर्माण गरिनेछ । पुराना संरचनाहरु जेष्ठ नागरिक, अपाङ्ग एवं बालबालिकाको लागि सहज प्रयोग हुने बनाइनेछ ।

७.१७ विपद् जोखिमबाट सुरक्षित भवन तथा आवास निर्माण कार्यलाई प्रोत्साहन गर्न राष्ट्रिय भवन संहितालाई आधार मानि समय समक्ष परिमार्जन गरी लागू गरिनेछ ।

७.१८ विकासका पूर्वाधारका योजना, डिजाइन, निर्माणका चरणमा सम्भावित विपद्को आंकलन गरि सुरुवाती चरणदेखिनै जोखिम न्यूनीकरणका उपायहरु अवलम्बन गरिनेछ ।

७.१९ विपद् जोखिम न्यूनीकरण तथा व्यवस्थापनका लागि गाउँपालिका भित्रका सरकारी निकायहरुको साँगठनिक संरचना निर्माण तथा पुनरावलोकन गरिनेछ । साथै स्थानीय सरोकारवालाहरुको भूमिका तय गरिनेछ ।

७.२० विपद् जोखिम न्यूनीकरण तथा व्यवस्थापनसम्बन्धी क्रियाकलापहरुको प्रभावकारी रूपमा अनुगमन तथा मूल्याङ्कन गर्न समावेशी संयन्त्रको स्थापना गरिनेछ ।

७.२१ स्थानीय विपद्का घटनालाई राष्ट्रिय विपद् जोखिम सञ्जालमा नियमित अद्यावधिक गरिनेछ ।

७.२२ विपद् जोखिम न्यूनीकरण तथा व्यवस्थापनका कार्यमा सामुदायिक अंगहरुलाई सबल बनाई विपद्का समयमा संलग्न गराईनेछ ।

७.२३ जीविकोपार्जनका उपायहरुलाई विविधिकरण गरि जलवायु परिवर्तन अनुकूल कृषिलाई प्रोत्साहन गरिनेछ ।

७.२४ समुदायस्तरमा विपद् जोखिम न्यूनीकरण गर्न सामुदायिक संस्थाहरुको भूमिकालाई प्रोत्साहन गरिनेछ ।

७.२५ संकट उन्मुख समुदायको पहिचान गरि जोखिममा हिस्सेदारी तथा जोखिम हस्तान्तरणका लागि कृषि, पशुपंक्षी, घरेलु उद्योग तथा व्यवसायमा बीमा गराउने कार्यलाई प्रोत्साहन गर्ने । गाउँपालिकामै बीमाको सेवा प्रदान गर्ने संस्थालाई प्रोत्साहन गरिनेछ ।

७.२६ विपद् जोखिम न्यूनीकरण तथा व्यवस्थापनका लागि वार्षिक नीति तथा कार्यक्रममा प्राथमिकताका साथ प्रस्तुत गरि निश्चित प्रतिशत रकम विनियोजन गरी कार्यक्रम संचालन गरिनेछ ।

७.२७ गाउँपालिकाको विपद् जोखिम व्यवस्थापन योजना तर्जुमा गरी प्राप्त क्षेत्रगत सुभावलाई आवधिक विकास योजनामा प्राथमिकताका साथ संलग्न गरी कार्यान्वयन गरिनेछ ।

७.२८ गाउँपालिकामा पहिचान भएका प्रकोपहरुको नियमित अनुगमन गरिनेछ ।

७.२९ पूर्व सूचना प्रणाली विकास गरी लागु गरिनेछ । स्थानीय विपद् पूर्वतयारी तथा प्रतिकार्य योजना तयार गरि लागु गरिनेछ ।

७.३० विपद्को समय तथा विपद् पश्चात् तत्काल आपतकालिन कार्यसंचालन केन्द्रको स्थापना गरि खोज, उद्धार तथा पुनःस्थापना कार्य गरिनेछ ।

७.३१ स्थानीय खोज तथा उद्धार टोलीको गठन गरि क्षमता विकास गरिनेछ ।

७.३२ विपद् व्यवस्थापन कोषको स्थापना गरिनेछ । कोष सञ्चालनका लागि “विपद् व्यवस्थापन कोष सञ्चालन कार्यविधि” तयार गरिनेछ ।



७.३३ विपद् पूर्वतयारी तथा प्रतिकार्यका लागि सुरक्षित खुल्ला क्षेत्रको पहिचान तथा पहुँचयुक्त क्षेत्रमा आश्रयस्थलको निर्माण गरिनेछ ।

७.३४ विपद् प्रतिकार्यलाई प्रभावकारी बनाउन आपतकालिन भण्डारण गृहको स्थापना र विस्तार गर्ने तथा आवश्यक पर्ने उद्धार तथा राहत सामाग्रीको भण्डारण गरिनेछ ।

७.३५ विपद् पश्चात गरिने पुनर्लाभ, पुनःस्थापना र पुननिर्माण कार्यमा भविष्यमा फेरी विपद् जोखिमको अवस्था सिर्जना हुन नदिन र विपद् जोखिम न्यूनीकरण गर्न “अभै राम्रो, बलियो र सुरक्षित बनाऔं” भन्ने अवधारणालाई कार्यन्वयन तथा प्रोत्साहन गरिनेछ ।

७.३६ खोज, उद्धार तथा राहत जस्ता विपद् प्रतिकार्यलाई प्रभावकारी बनाउन सबै क्षेत्रका सरोकारवालाहरूको सहभागिता रहने गरि क्षेत्रगत पद्धतीको अवधारणालाई प्रोत्साहन गरिनेछ ।

७.३७ विपद् जोखिम न्यूनीकरण तथा व्यवस्थापनका कार्यहरूलाई प्रभावकारी बनाउन जवाफदेहीता, पारदर्शीता र उच्च गुणस्तरताका सुनिश्चितता गरिने छ ।

## ८. सुचकहरू

यस नीतिको कार्यन्वयनमा निम्न सुचकहरूलाई ध्यान दिइनेछ ।

८.१ विपद्बाट हुने मृत्यु दर आधार रेखा (२०१९ सम्मको औषत) १० जनाबाट घटेर बढीमा ३ जना सम्म हुने

८.२ स्थानिय स्तरमा विपद्बाट प्रत्यक्ष प्रभावित हुने परिवारहरूको वार्षिक औसत संख्या (आधार रेखा २०१९ सम्मको औषत) ५० बाट बढी २० परिवारसम्म हुने गरी संख्या उल्लेख्य मात्रामा कम गर्ने

८.३ महत्वपूर्ण पूर्वाधार र आधारभूत सेवाहरू जस्तै सबै स्वास्थ्य भवनहरूको प्रवलीकरण, कम्तिमा ४० कक्षा कोठाहरू, १० विद्यालय भवनहरू, ११ सार्वजनिक र सरकारी भवनहरू, ३ सांस्कृतिक सम्पदास्थलहरूको प्रवलीकरण, १५ खानेपानीका संरचनाहरूको मर्मत सम्भार, ११ कि.मी. बायो ईन्जिनियरिङ्ग प्रविधिद्वारा नदी किनाराको संरक्षण, ६ उप जलाधारहरूको संरक्षण, ६ ताल, सिमसार तथा पोखरीहरूको निर्माण र संरक्षण गरी विपद्ले पुऱ्याउने क्षति र अवरोध उल्लेख्यरूपले कम गर्ने र उत्थानशिलता बृद्धि गर्ने

८.४ गाउँपालिकाको विपद् जोखिम न्यूनीकरण रणनीति तथा कार्ययोजना तयार भएको हुने

८.५ बहुप्रकोप पूर्वसूचना प्रणाली र विपद् जोखिम सूचना तथा आंकलनको उपलब्धता र पहुँचमा उल्लेख्य बृद्धि भएको हुने

## ९. नीतिगत तथा व्यवस्थापन कार्यढाँचा

गाउँपालिकाले गाउँपालिका स्तरीय विपद् जोखिम न्यूनीकरण रणनीतिक कार्ययोजना तयार गर्नेछ । कार्ययोजना तयार गर्दा विपद् जोखिम न्यूनीकरण राष्ट्रिय नीति, २०७५, विपद् जोखिम न्यूनीकरण तथा व्यवस्थापन ऐन, २०७४ (संसोधन, २०७५), विपद् जोखिम न्यूनीकरण तथा व्यवस्थापन नियमावली २०७६, राष्ट्रिय विपद् जोखिम न्यूनीकरण राष्ट्रिय रणनीतिक कार्ययोजना २०१८-२०३०, राष्ट्रिय जलवायु नीति २०७६, विपद् जोखिम न्यूनीकरणका लागि सेण्डाई कार्यढाँचा २०१५-२०३० लाई आधार मानिनेछ । यस नीति कार्यन्वयनको लागि राजपुर गाउँपालिका मुख्य निकाय रहनेछ भने यस कार्यालय अर्न्तगतका निकायहरु सहायक निकाय हुनेछन् ।

## १०. संस्थागत संरचना

यस नीति कार्यन्वयनका लागि नेपाल सरकारको विपद् जोखिम न्यूनीकरण तथा व्यवस्थापन ऐन २०७४ अनुसार गाउँपालिका विपद् व्यवस्थापन समिति रहनेछ । यस समिति गाउँपालिकाको अध्यक्षको संयोजकत्वमा बढिमा १५ जना सदस्य भएको हुनेछ । प्रत्येक वडामा वडा अध्यक्षको संयोजकत्वमा वडास्तरीय विपद् व्यवस्थापन समिति रहनेछ ।

गाउँपालिका विपद् व्यवस्थापन समितिको गठन देहाय बमोजिम हुनेछ :

क) गाउँपालिका अध्यक्ष	संयोजक
ख) गाउँपालिका उपाध्यक्ष	सदस्य
ग) प्रमुख प्रशासकीय अधिकृत	सदस्य
घ) विषयगत समितिका संयोजकहरु	सदस्य
ड) सामाजिक शाखा प्रमुख	सदस्य
च) योजना शाखा प्रमुख	सदस्य

छ) गाउँपालिका क्षेत्रमा खटिएका सुरक्षा निकायका प्रमुख वा प्रतिनिधि	सदस्य
ज) राष्ट्रिय मान्यताप्राप्त दलका गाउँपालिका प्रमुख वा प्रतिनिधि	सदस्य
झ) गाउँपालिकाको उद्योग वाणिज्य संघको अध्यक्ष वा प्रतिनिधि	सदस्य
ञ) गाउँपालिकास्तरीय कार्य गर्ने गैर सरकारी संस्थाका प्रतिनिधि	सदस्य
ट) नेपाल रेडक्रस सोसाईटीका स्थानीय प्रतिनिधि	सदस्य
ठ) विपद् व्यवस्थापनको लागि तोकिएको शाखा प्रमुख	सदस्य सचिव

**वडा विपद् व्यवस्थापन समितिको गठन देहाय बमोजिम हुनेछ :**

क) वडा अध्यक्ष	संयोजक
ख) वडा सदस्यहरु	सदस्य
ग) राष्ट्रिय मान्यता प्राप्त दलका वडाका प्रतिनिधि	सदस्य
ङ) स्थानीय रेडक्रसका प्रतिनिधि	सदस्य
च) समुदायमा आधारित संघ संस्थाका प्रतिनिधि	सदस्य
छ) वडा सचिव	सदस्य सचिव

स्थानीय विपद् व्यवस्थापन काम कर्तव्य र अधिकार नेपाल सरकारको विपद् जोखिम व्यवस्थापन तथा व्यवस्थापन नियमावली, २०७६ मा तोकिए अनुसार हुनेछ ।

## **११. लगानी व्यवस्थापन**

विपद् जोखिम न्यूनीकरण तथा व्यवस्थापनका लागि गाउँपालिकाले छुट्टै “विपद् व्यवस्थापन कोष” निर्माण गर्नेछ । विपद् व्यवस्थापन कोषको श्रोत संघिय तथा प्रादेशिक सरकार बाट प्राप्त रकम, तथा अन्य साभेदार तथा व्यक्तिबाट प्राप्त अनुदान रहनेछ । गाउँपालिकाको सबै विषयगत निकायहरूले कम्तिमा पाँच प्रतिशत बार्षिक बजेट विपद् जोखिम न्यूनीकरणका लागि छुट्याउने व्यवस्था गर्नेछ ।

“विपद् व्यवस्थापन कोष” संचालनको लागि “विपद् व्यवस्थापन कोष संचालन कार्यविधि ” गाउँसभाबाट पारित गारि लागु गरिनेछ।

#### १२. नीति कार्यन्वयन तथा पुनरावलोकन

यस नीति कार्यन्वयनका लागि विपद् जोखिम न्यूनीकरण रणनीतिक कार्ययोजना तयार गरि गाउँसभा द्वारा पारित गारि लागु गरिनेछ । यस नीति तथा कार्ययोजनालाई आवश्यकता अनुसार पुनरावलोकन गरिनेछ ।